

వేలం వెర్రి

“ ఏం గురువుగారూ! ఇవ్వాళ మూడులో లేరు. ఎప్పుడూ జోగులేస్తూ అందరిని నవ్విం చేవాళ్ళు. సీరియస్ గా ఉన్నారు” జోగినాథం అడిగాడు తన బాసు సింగినాథాన్ని. సింగినాథం సీరియస్ గా నవ్వాడు.

సింగినాథం, జోగినాథం ఆ రోజు ఇన్ స్పెక్షనుకు వచ్చారు ఆ బ్రాంచికి. హైదరాబాద్ నుంచి ఐదు గంటలు ప్రయాణం చేసి వచ్చేసరికి అలసిపోయారు. ఖరీదైన హోటల్లో రూము తీసుకొని కాసేపు ప్రెషప్ అయి బ్రాంచికి పోదామనుకున్నారు.

ప్రెషప్ అయి మంచం మీద శయనించినప్పుడు జోగినాథం పై రకంగా తన సందేహాన్ని సంధించాడు శరంలాగా.

“ నిన్న ఎమ్ సెట్ రిజల్ట్స్ వచ్చాయి చూశావుగా?” నాందిగా పన్నాడు సింగినాథం. జోగినాథం ఉలిక్కిపడ్డాడు.

“ అవును సార్ ! ఆ సంగతి మర్చిపోయాను. అన్నట్లు మీవాడు కూడా రాశాడని చెప్పినట్లు గుర్తు. ర్యాంక్ బాగా వచ్చిందా?”

“ అది వస్తే ఈ కథ ఎందుకు? రాలేదు.”

“ అంటే ... ఏ కాలేజీలో సీటు రాదా?”

“ ఏమో, మెరిట్ లో రాదు. డొనేషన్ కడితే రావచ్చేమో కాని కట్టే స్తోమత నా దగ్గర లేదు. అందుకే మొదట్నుంచి వాణ్ని బాగా చదువుకొని ర్యాంకు తెచ్చుకోమని చిలక్కి చెప్పినట్లు చెప్పాను.... సినిమాలు, షికార్లు, స్నేహితులతో సరదాలు” కోపంగా అన్నాడు.

“ ఆ వయసు అటువంటిది గురువుగారూ, మీరు కోపడ్డా అది అంతే! మనం చూసే చూడనట్లు ఊరుకోవాలి” జోగినాథం జోకొట్టాడు.

“ సర్లేవయ్యా! నా బాధ నీకేం అర్థమవుతుంది? నాలాంటి పరిస్థితులు నీకెదురైతే అప్పుడు తెలుస్తుంది” సింగినాథం విసుక్కున్నాడు.

“ ఎమ్ సెట్ దేముంది సార్? ఈ సంవత్సరం కాకపోతే వచ్చే సంవత్సరం ర్యాంక్ తెచ్చుకోవచ్చు. దానికి విచారించడమెందుకు?”

“ పోలా ! ఒక సంవత్సరం వృధాగా పోలా ! వాడి స్నేహితులంతా ముందుకెళ్ళిపోలా, వీడు మిగిలిపోలా!” సింగినాథం వాపోయాడు.

“ జీవితంలో ఒకరితో పోలిక ఏంటి మనకు? ఎవరి జీవితాలు వాళ్ళవి. అందరూ ఓకేసారి పోతారా? ఎవరి రాతలు వాళ్ళవి. జోగినాథం వేదాంతంలోకి వెళ్ళిపోయాడు.

కానీ నేను నీలాగా సరిపెట్టుకోలేక పోయాను. వాణ్ణి నాలుగు తన్నాను. బాగా తిట్టాను. అదీ ఇన్నాళ్ళూ ముద్దుచేసిన నా భార్య కూడా వాడికి బడిత పూజ చేసింది. వాడి మూలంగా సంఘంలో ప్రెస్టేజ్ పోయింది” దుఃఖంతో అన్నాడు సింగినాథం.

“ చాలా పొరపాటు చేశారు సార్!” బాధగా అన్నాడు జోగినాథం.

“ అంటే ! తప్పినవాణ్ణి నెత్తినెక్కించుకోవాలా!”

“ అక్కర్లేదు కాని... దండించకూడదు... మంచి మాటలు చెప్పాలి. వాడు కావాలని ర్యాంకు పోగొట్టుకోడు కదా!” అన్నాడు జోగినాథం.

“ శ్రద్ధ ఏదీ? ఇరవై నాలుగు గంటలు చదివితే ఎందుకు రాదు?”

“ పొరపాటు.. ఈ కాలంలో చదువుతోపాటు కాస్త లక్ ఉండాలి సార్! అది లేకుండా ఎంత కష్టపడ్డా ఫలితం ఉండదు” జోగినాథం అన్నాడు.

“ అయితే ఏం చెయ్యాలంటావు...?” విసుగ్గా అన్నాడు.

“ ఆ సమయంలోనే పిల్లవాడికి ధైర్యం చెప్పాలి. ఎటూగాని వయస్సులో వాళ్ళకేమీ అర్థం కాదు. అప్పుడు తల్లిదండ్రులన్నా మాట సాయంతో కొండంత అండగా నిలబడాలి” చెప్పాడు జోగినాథం.

“ అంత సహనం మాలో లేదు”

“ మీకొక కథ చెబుతాను వింటారా?”

“ చెప్పు, క్యాంప్ అయ్యేదాకా, అంటే ఈ వారం రోజులు నువ్వు ఏం చెప్పినా నేను వినాల్సిందే! కానీ...”

“ మా పక్కొట్టి ఓ ముచ్చటైన జంట ఉండేది. వాళ్ళకు లేక లేక ఒక అమ్మాయి పుట్టింది. బంగారు బొమ్మ. ఇంటర్ మంచి మార్కులతో పాసైంది. ఎమ్ సెట్ కు కోచింగ్ కూడా తీసుకుంది. రాసింది. రిజల్ట్స్ వచ్చాయి. వాళ్ళ లెక్చరర్లు కూడా ఆమెకు మంచి ర్యాంక్ వస్తుందని చెప్పారు. తీరా పరీక్షల్లో జరిగిన అవకతవకల వల్ల ఆమెకు ర్యాంకు గల్లంతైంది. ఆ పాప సిగ్గుతో చితికిపోయింది. ఎవరి ఎదుటకు రావడానికి సాహసించలేక పోయింది. ఇంతలో ఆమె తల్లిదండ్రులు ఇంటికొచ్చారు. ఆమెకు ర్యాంకు రాలేదని తెలుసుకొని బాధపడ్డారు. ఆమెను ఓదార్చారు. మరునాడు ఆ పాప తల్లిదండ్రులకు వారి సర్కిల్లో కొంచెం అగౌరవం జరిగింది. కొంతమంది హేళనగా మాట్లాడారు.

అసలే సెన్సిటివ్ అయిన ఆమె తల్లి తట్టుకోలేక యింటికొచ్చి కూతుర్ని కేకలేసింది. తండ్రి కూడా నాలుగు మాటలు అన్నాడు. అంతే! తెల్లారి చూసేసరికి ఆ పాప శవమైపోయింది.”

“ ఏమైంది? ఎలా జరిగింది?” సింగినాథం ప్రశ్న:

“ ఏముంది? అసలే ఆ పాప డిప్రెషన్ లో ఉంది. దానికి తోడు ఆమె తల్లిదండ్రులు తూలనాడే టప్పటికి బాగా సెన్సిటివ్ అయిన ఆ అమ్మాయి మనసు గాయపడింది. రాత్రికి రాత్రి పురుగుల మందు త్రాగేసింది. అంతే బంగారు బొమ్మ బూడిదగా మారిపోయింది.” జోగినాథం ఏడ్చాడు అది చెబుతూ.

సింగినాథానికి కూడా కళ్ళల్లో నీళ్ళు తిరిగాయి.

“ అరే ఊరుకో ! వాళ్ళెవరో చచ్చిపోతే నువ్వు ఏడవటం ఎందుకు? ఊరుకో!” సింగినాథం ఓదార్చాడు.

“ ఆ చచ్చిపోయింది ఎవరో కాదు సార్, నా కూతురు...” జోగినాథం బోరుమన్నాడు.

“ వ్యాట్ ! ఇన్నాళ్ళూ నాకీ విషయం చెప్పలేదు... జబ్బు చేసి చచ్చిపోయిందని మటుకు చెప్పావు ఒకసారి” సింగినాథం ఆశ్చర్యపోతూ అన్నాడు.

“ లేకపోతే ... నేనే హత్యచేశానని ఎలా చెప్పను సార్! దానిది ఆత్మహత్య కాదు... హత్య నేను చేసిన హత్య. మాటలతో దాని మనసును ముక్కలు చేశాను... ఆ సున్నిత మనస్కురాలు అందుకే మరణించింది. లేకపోతే బ్రతికేది ఇప్పుడు దాక్టరుగా ఉండేది” కళ్ళు తుడుచుకున్నాడు.

“ ఏంటో ! ఈకాలం చదువులు పిల్లలకు ధైర్యాన్ని ఇవ్వటం లేదయ్యా. విజ్ఞానంతో పాటు కాసంత విచక్షణా జ్ఞానం కలిగించటం లేదు.... ఎనీ హా... ఐయామ్ సారీ” ఓదార్చాడు.

“ ఇంతకీ ఇది జరిగి ఎంతకాలమైంది?”

“ ఐదు సంవత్సరాలు దాటింది సార్! కానీ అది మటుకు నాకు ఎప్పుడూ కళ్ళముందు కదులుతూ ఉంటుంది. ఈ ఎమ్ సెట్ రిజల్ట్స్ వచ్చిన రోజు అస్సలు మర్చిపోలేను. సింధు నాకు దూరమైనా ఆమె బాల్యం. ఆమె మాటలు నాకు ఎప్పుడూ గుర్తుకొస్తూనే ఉంటాయి. అందుకే సార్ విద్యార్థుల తల్లిదండ్రులకు నాదొక విన్నపం. ర్యాంకు రాలేదని పరీక్షల్లో మార్కులు బాగా రాలేదని పరీక్షల్లో మార్కులు బాగా రాలేదనిబెవరినీ దండించవద్దు సార్, ఎవరి అదృష్టం కొద్దీ వాళ్ళకొస్తాయి. చదువుకు కృషికి పెద్ద సంబంధం లేదు. క్షణికావేశంలో ఆ పసివాళ్ళను దండించి వాళ్ళ భవిష్యత్తు నాశనం చెయ్యవద్దు. చేతనైతే ధైర్యం సూరిపొయ్యండి. వాస్తవాల్ని ఎదుర్కొని జీవితాల్ని మలచుకొనే ధైర్యం వాళ్ళకివ్వండి. చాలు...” సింగినాథం ఏడుస్తున్న జోగినాథాన్ని బుజ్జగించాడు.

సింగినాథం, జోగినాథం ఆఫీసుకొచ్చారు బాగా ఆలస్యంగా. ఆ రోజు ఇన్ స్పెక్షన్ చెయ్యదల్చుకోలేదు. అందరి స్టాఫ్ ను పరిచయం చేసుకుంటే చాలనుకున్నారు. మేనేజర్ త్రియంబకం ఒక్కొక్కళ్ళని పరిచయం చేశాడు.

“ జోసెఫ్... చదివింది ఇంజనీరింగు చేస్తున్నది గుమాస్తాగిరి” నవ్వుతూ పరిచయం చేశాడు మేనేజరు.

కాని, సింగినాథం నవ్వలేకపోయాడు. పరీక్షగా అతని ముఖంలోకి చూసాడు. జోసెఫ్ లో ఏమాత్రం తొట్రుపాటు లేదు. చిరునవ్వుతో షేక్ హ్యాండ్ ఇచ్చాడు.

అందరితో పరిచయమయ్యాక సింగినాథం, జోసెఫ్ ముందుకొచ్చి కూర్చున్నాడు.

“ ఎన్నేళ్ళయింది మీరు ఇక్కడ జాయినై!” సింగినాథం అడిగాడు.

“ రెండేళ్ళయింది సార్” జోసెఫ్ చెప్పాడు.

“ ఏం చదివారు?”

“ బిటెక్”

“ వ్వా! అంత చదివి క్లరికల్ పోస్టుకొచ్చారా?”

“ ఈ ఉద్యోగం దొరికింది, వచ్చేశాను.”

“ అంటే, ఇంజనీరింగు వైపు మీ కిష్టం లేదా?”

“ వైనాట్... కాని ఎన్ని ఆప్టై చేసినా రాలేదు.”

“ పర్సంటేజ్ తగ్గిందా?”

“ నో డెబ్బైపైనే వచ్చింది... కాంపిటీషన్ అలా వుంది” చెప్పాడు జోసెఫ్.

“ పాపం! అంత చదువు చదివి ఇలా గుమాస్తా గిరి.. .అందులో ఇంటర్ క్వాలిఫికేషన్ పోస్టు చేయటానికి సిగ్గుగా లేదు?”

“ నేనెందుకు సిగ్గుపడాలి? నాలాంటి వాడికి తగిన ఉద్యోగం చూపించలేని ప్రభుత్వం సిగ్గుపడాలి. ఈ సమాజం సిగ్గుపడాలి. నా తల్లిదండ్రుల్ని అన్నదమ్ముల్ని, చెల్లెళ్ళని పోషించుకోవడానికి ఈ ఆధారమైనా దొరికిందని గర్వపడుతున్నాను.”

“ ఈజిట్ సో!”

“ ఎంప్లాయిమెంట్ అంత కష్టంగా వుందా?”

“ ఆ మీరు పూర్వకాలం వాళ్ళు. మీ కాలంలో డిగ్రీ పాస్ కాగానే ఉద్యోగాలొచ్చేవి. కాని ఇప్పుడు ఏ డిగ్రీకి విలువ ఉండటం లేదు. కాలేజీలు పెరిగిపోయాయి. ప్రతి సంవత్సరం వేలమంది డిగ్రీలతో బయటకొస్తున్నారు.

కాలేజీలు పెట్టడంలో, సీట్లు పెంచడంలో ప్రభుత్వం చూపిస్తున్న శ్రద్ధ బయటకొచ్చే క్వాలిఫైడ్ నిరుద్యోగులకు ఉద్యోగం చూపించడంలో లేదు. కాలేజీలు, సీట్లు కోర్సులు పెరుగుతున్నంత వేగంగా మన సొసైటీలో అవకాశాలు, ఉద్యోగాలు పెరగడం లేదు. దాని గురించి ఎవరు ఆలోచిస్తున్నారు. కొందరైతే ఉద్యోగాలు చూపించడం ప్రభుత్వం బాధ్యత కాదంటారు కూడా” జోసెఫ్ ఉద్యోగంతో చెప్పాడు.

“ ఫారిన్ ట్రై చెయ్యలేదా?” సింగినాథం సాలోచనగా అడిగాడు అతని వంక చూస్తూ. జోసెఫ్ నవ్వాడు. విరగబడి నవ్వాడు. అతని కళ్ళెంబడి కన్నీరు కారేదాకా నవ్వాడు.

“ భ్రమ ! విదేశాల్లో ఉద్యోగ అవకాశాలు ఏ కొద్దిమంది అదృష్టవంతులకో, అందరికీ కాదు. పైగా ఫారిన్ వెళ్ళిన వారంతా సుఖపడ్డం లేదు. ప్రతిభకు తగ్గ మంచి ఉద్యోగాలు చేయడం లేదు. నాకు తెల్సిన ఒక ఫ్రెండ్ ఎమ్.బి.ఎ.లో గోల్డు మెడలు తీసుకొని గల్ఫు హోటల్లో కాఫీ కప్పులు కడుగుతున్నాడు. కొందరు పెట్రోలు బంకుల్లో బాయిస్గా పని చేస్తున్నారు. అటువంటి వాళ్ళతో పోల్చుకుంటే నేను గౌరవంగా ఒక మంచి సంస్థలో మంచి ఉద్యోగం చేస్తున్నానని గర్విస్తున్నాను. ఆఫ్ఫరల్ శాలరీ ఈజ్ నాట్ ది ఓన్లీ క్రయిటేరియా” జోసెఫ్ చెప్పాడు.

“ నిజమే కాని.. ఈ మాత్రం ఉద్యోగానికి అన్నాళ్ళు కష్టపడి ఎమ్సెట్ కోచింగ్ తీసుకోవడం ఎందుకు? అన్ని వేలు తగలేసినా కోచింగ్ తీసుకొని లక్షలు ఖర్చుపెట్టి ప్రొఫెషనల్ కోర్సు చేయడమెందుకు? ఇంటర్తో స్టాప్ చేసి ఇదే ఉద్యోగానికి వచ్చి ఉండొచ్చుగా?” సింగినాథం అడిగాడు.

“ ఆశ చెద్దది సారీ! మన చుట్టూ వున్న గుడ్ ఎగ్జాంపుల్స్కు ఇన్స్పైర్ అయి చదువుతాం. కాని ఇలా జరుగుతుందని కలలు కనలేం కదా! అఫ్కోర్స్ నేను కలలు కనడం లేదు. మంచి ఉద్యోగమొస్తే వెళతాను. కాని ఆ అవకాశం వచ్చేట్లు కనపడ్డం లేదు...” చెప్పాడు బాధగా జోసెఫ్.

ఆ రాత్రి మేనేజర్, వాళ్ళింట్లో విందు ఇచ్చాడు. మేనేజరు వాళ్ళ అమ్మాయి సరస్వతి చాలా చెలాకీగా మాట్లాడుతోంది. మెరుపుతీగలాగా తిరుగుతూ వడ్డించింది.

“ ఏమ్మా ! ఏం చదువుతున్నావు?” జోగినాథం అడిగాడు.

“ బిసియే” చెప్పింది.

“ ఏం? ఇంజనీరింగుకు ట్రై చెయ్యలేదా?” సింగినాథం అడిగాడు.

“ ఓ ! ట్రై చేశాను. కాని సీటు రాలేదు” చెప్పింది.

“ దురదృష్టం ఒక్క మార్కులో ఆమెకు ఇంజనీరింగులో సీటు తప్పిపోయింది. ఈయేడు మళ్ళీ రాయిద్దామనుకుంటున్నాను. తనే రాయనంది. ఈ కంప్యూటర్ కోర్సులో చేరాను కాబట్టి పర్వాలేదంది” మేనేజరు త్రయింబకం చెప్పాడు.

“ అంకుల్ ! నాకు తెలీకడుగుతాను. ఇంజనీరింగ్ అయినా మెడిసిన్ అయినా దేనికోసం చదువుదామనుకుంటున్నావ్?” సరస్వతి సూటిగా అడిగింది.

“ డాక్టర్లు, ఇంజనీర్లు అయితే భవిష్యత్తు బాగుంటుందని, మంచి ఉద్యోగాలు దొరుకుతాయని” జోగినాథం చెప్పాడు.

“ ఆ ఉద్యోగాల్లో రెస్పెక్టు ఉంటుంది. గ్లామర్ ఉంటుంది” సింగినాథం చెప్పాడు.

నవ్వింది సరస్వతి... దానిమ్మ గింజల్లాంటి వళ్ళు బయటపెట్టి ముత్యాలు దొర్లిపడ్డాయేమోనని సింగినాథం కిందకు చూశాడు.

“ సైన్సు పెద్దగా డెవలప్ కానప్పుడు, టెక్నాలజీ ఇంతగా అభివృద్ధి చెందనప్పుడు మన కళ్ళకు ఆ రెండు ఉద్యోగాలే గొప్పగా కనిపించాయి. కాని నేడు ఎన్నో మంచి ఉద్యోగాలు వచ్చాయి. డాక్టరు, ఇంజనీరు కంటే చాలా మంది ఎక్కువ సంపాదిస్తున్నారు. సంపాదనకు, గౌరవానికి సంబంధం ఉంది కదూ” సరస్వతి చెప్పింది.

“ నాకేం అర్థం కాలేదమ్మా!” జోగినాథం అన్నాడు.

“ నీ ఉద్దేశ్యం పూర్తిగా చెప్పు” సింగినాథం అడిగాడు.

“ ఈ రోజు కంప్యూటర్ ప్రోగ్రామర్లు రెండు చేతుల్లో సంపాదిస్తున్నారు. కంపెనీ ఎగ్జిక్యూటివ్లు నాలుగు చేతుల్లో సంపాదిస్తున్నారు. సైంటిస్టులు సంపాదనతోపాటు అఖండమైన గౌరవాన్ని పొందుతున్నారు. లెక్చరర్లు, బ్యాంకు ఆఫీసర్లు గ్రూప్ వన్ ఆఫీసర్లు, యు.పి.పి.యస్.సి ఆఫీసర్లు ఇన్ కమ్ టాక్స్ ఆఫీసర్లు, మెడికల్ రిప్రజెంటేటివ్లు... ఇంకా చాలా మంది ఎంతో ఎక్కువ సంపాదిస్తున్నారు.” సరస్వతి చెప్పుకుంటూ పోయింది.

“..... అదండీ దాని వాదన. అందుకని మళ్ళీ ఎంసెట్ రాయకుండా ఈ కంప్యూటర్ కోర్సులోనే పాతుకుపోయింది. మా అమ్మాయి తెలివి మీద మాకు నమ్మకముంది” శ్రయంబకం చెప్పాడు.

“ అస్సలు ఇప్పుడున్న ఉద్యోగావకాశాలు చూస్తూ ఉంటే కేవలం ఎంసెట్ కోచింగ్ కోసం అన్ని వేలు, లక్షలు ఎందుకు తగలేస్తున్నారు తల్లిదండ్రులు, నాకు అర్థం కాదు” సరస్వతి అందంగా వాపోయింది.

“ జీవితం అందంగా వుండాలంటే సర్దుకుపోవడం నేర్చుకోవాలి అంకుల్!” కాసేపటికి తనే అంది.

“ అందుకు లేని వాటి గురించి ఆలోచించకుండా, అందుబాటులో ఉన్న అందాల్ని అనుభవించాలి” జోగినాథం చెప్పాడు.

“ అదే బుద్ధిమంతుల లక్షణం” శ్రయంబకం చెప్పాడు.

“ అన్నట్లు అంకుల్ ! మీ పిల్లలు ఎంసెట్ రాశారా? ర్యాంకు వచ్చిందా?” ఆసక్తిగా అడిగింది సరస్వతి.

“ రాలేదు. అందుకే బాధపడుతున్నాను” చెప్పాడు సింగినాథం.

“ బ్లెస్సింగ్ యిన్ డిస్ గ్రెజ్, డోంట్ వర్రీ! అతనికి ఇంతకంటే మంచి భవిష్యత్తు ఉండొచ్చు” సరస్వతి చెప్పింది.

“ అవును. ఎందుకుండకూడదు?” జోగినాథం అన్నాడు.

“ ఏమో !” సింగినాథం అన్నాడు.

రాత్రి పది దాటిపోయింది. త్రయంబకం ఇంటి నుంచి బయటపడేసరికి.

సరస్వతిని చూసే సరికి సింగినాథం మనసు కుదుటపడింది. అంతకుముందు ఎంసెట్లో ర్యాంకు రాకపోతే ఎందుకు పనికిరాకుండా పోతాడనుకున్నాడు. కాని, సరస్వతి తెగింపు. ఆమె చదువుతున్న చదువు చూసి సింగినాథంకు కొంచెం ధైర్యం వచ్చింది.

తన కొడుకు అనంతనాథంపై జాలి కలిగింది. అతడు బండెడు పుస్తకాలు ముందేసుకొని కూర్చొని చదవటం గుర్తుకు వచ్చింది. తను మంచి కోచింగ్ యిప్పించక పోయినా కష్టపడి చదివాడు పాపం! అదృష్టం కలిసి రాలేదు...

అతని మనసంతా అనంతనాథ్ నిండిపోయాడు. తను కొడుకున్నప్పుడు అతను చూసిన జాలి చూపులు, తిడుతున్నప్పుడు అతని మొహంలో కనిపించిన రోషం అన్నీ గుర్తుకొచ్చాయి.

ఎప్పుడెప్పుడు ఇంటికిపోయి అతన్ని ఓదారుద్దామా అని మనస్సు ఉవ్విళ్ళూరింది. తను తప్పు చేశాడు. పశువులా ప్రవర్తించాడు. ఎదిగే పిల్లాడ్ని సున్నిత మనస్సుడ్ని ముందు వెనుక ఆలోచించకుండా శారీరకంగా, మానసికంగా హింసించాడు.

ఆ వారం రోజుల ఇన్స్పెక్షన్లో జోసెఫ్ మరింత దగ్గరయ్యాడు. అతను నిరుద్యోగులుగా ఉన్న తనతోపాటు ఇంజనీరింగు చేసిన స్నేహితులను కొందరిని పరిచయం చేశాడు. తనలాగే అదే సంస్థలో చిన్న ఉద్యోగంలో ఎంతమంది చేరింది వివరాలు ఇచ్చాడు.

అలాగే... మళ్ళీ రెండు మూడు సార్లు సరస్వతితో మాట్లాడే అవకాశం కలిగింది. ఆమె పాజిటివ్ అవుట్లుక్ అతనికెంతో నచ్చింది. ఎంసెట్లో తప్పడంలో ఏ ప్రళయం ముంచుకు రాలేదనిపించింది. వాస్తవాలతో పోలిస్తే ఎంసెట్లో సెలెక్ట్ అయినా కాకపోయినా ఒకటే అనిపించింది.

వారం రోజులు గడిచిపోయాయి.

ఆఘమేఘాల మీద ఇంటికొచ్చి వాలాడు సింగినాథం. భార్య జాంబవతి గంతులేస్తూ ఎదురు రాలేదు. పిల్లాడు అనంతనాథం ఎగురుకుంటూ ఎదురు రాలేదు. కొంచెం నిశ్శబ్ద వాతావరణం పేరుకున్నట్లు తోచింది.

“ ప్రయాణం కులాసాగా సాగిందా?” జాంబవతి పరామర్శ.

“ సరే... మన శుంఠ కనబడ్డేం? ఫ్రెండ్లుతో బయటికెళ్ళాడా?” ఆశ్రంగా అడిగాడు. మూసి వున్న గది తలుపులకేసి వేలు పెట్టి చూపించింది జాంబవతి.

“ ఓ ! చదువుకుంటున్నాడా ? వెధవ ! కాస్త రెస్టు తీసుకోవచ్చుగా... అయినా

నువ్వన్నా చెప్పద్దు... చదివితే బుర్ర వేడెక్కి పోతుందని... బాబూ అనంతనాథ్! బయటకురా!" పిలిచాడు.

జాంబవతి నోట్లో గుడ్డ కుక్కుకుంది.

సింగినాథం విస్తుపోయాడు.

నేరుగా వెళ్ళి తలుపు తోశాడు. గడియ పెట్టి ఉంది... తట్టాడు... కాసేపటికి తెరచుకుంది.

ఎదురుగా చింత నిప్పులాంటి కళ్ళతో అనంతనాథ్.

జుట్టు విరబోసుకుని మాసిపోయిన బట్టలతో...

" బాబూ అనంత్ ఏంటి అలా వున్నావు?" ముందుకు పోబోయాడు.

" ఎవరు నువ్వు ?" కొట్టాచ్చినట్లు అడిగాడు అనంతనాథ్.

" నేనురా... నీ తండ్రిని.." చేతులు చాచి అతన్ని దగ్గరకు తీసుకోబోయాడు.

అనంతనాథ్ విసురుగా అతన్ని తోసివేసి గదిలో యింకో మూలకు పారిపోయాడు.

" ఒరే ! ఆగరా ! ఏంటా పరుగు" విస్తుపోతూ వెంబడించాడు.

" డోంట్ టచ్ మీ... నాకెవరూ లేరు... నాన్న లేడు.. అమ్మ లేడు.. అయామ్ అలోన్..."

అరిచాడతను.

బిత్తరపోయి నిల్చుండిపోయాడు సింగినాథం.

" నన్ను మర్చిపోయావురా! ఏదో కాస్త తిట్టినంత మాత్రాన కొట్టినంత మాత్రాన, పెంచిన ప్రేమను మర్చిపోయావురా! పద్దెనిమిదేళ్ళు నిన్ను ఎలా కంటికి రెప్పలా చూసుకున్నానురా!" ఆశ్చర్యపోతూ అడిగాడు.

" గెటవుట్ ఐ సే గెటవుట్" భీకరంగా అరిచాడు.

సింగినాథంకు జంకు కలిగి గది నుంచి బయటకొచ్చాడు. వెనకాల విసురుగా తలుపులు వేసిన చప్పుడు.

ఎదురుగా భార్య జాంబవతి ఏడుస్తూ నిలబడింది.

" జాంబవతి ! ఏంటిది?" వాడి ప్రవర్తన రోజు రోజుకు వింత వింతగా మారిపోతోంది. లోపలకు రానివ్వడం లేదు... అన్నానికి కూడా సరిగా రావడం లేదు.. ఎవరినీ గుర్తు పడుతున్నట్లు లేదు వాడు" ఏడ్చేసింది.

సింగినాథం నిశ్చేష్టుడై పోయాడు.

ఆ తర్వాత జాంబవతి అతని ప్రవర్తన గురించి వివరించింది... తనకేదో భయంగా ఉందని చెప్పింది. సింగినాథం తనకు బాగా తెల్సిన డాక్టర్ని బ్రతిమాలి ఇంటికి తీసుకువచ్చాడు అతన్ని చూడమని.

డాక్టర్ని చూడగానే కస్సుమని లేచాడు అనంతనాథ్.

“ నాకేమైంది? ఐయామ్ ఆల్ రైట్! డాక్టరెండుకు వచ్చాడు ? గెటవుట్! ఐసే గెటవుట్ అరిచాడు వెర్రికోపంతో.

డాక్టరు అతన్ని సమీపించి పరీక్ష చేయబోతే పారిపోయాడు. అతని వంక కోపంగా చూశాడు... తిట్టాడు.

“ ఎందుకింత హడావుడి చేస్తున్నారు? నాకేమన్నా పిచ్చి పట్టిందనుకున్నారా? ఐయామ్ ఆల్ రైట్! తలుపులేసుకున్నాడు.

బయటకొచ్చిన తర్వాత సింగినాథం అడిగాడు డాక్టర్ని.

“ అయామ్ సారీ ! అతనికి మెంటల్ షాక్ వచ్చింది. ఇప్పటికే లేటు చేశారు. వెంటనే సరియైన ట్రీట్ మెంట్ యిప్పించకపోతే పర్మినెంట్ గా పిచ్చివాడైపోతడు” డాక్టరు నిదానంగా చెప్పాడు.

“ ఎంత డబ్బు ఖర్చయినా పర్వాలేదు. మందులివ్వండి...” ఏడుపు ఆపుకుంటూ చెప్పాడు సింగినాథం.

“ నో సైక్రియాట్రీ కేసు... వెంటనే మెంటల్ డాక్టర్ కు చూపించాలి. స్పెషలిస్టులు ట్రీట్ మెంట్ చేయాల్సిన కేసు ఇది...” చెప్పి డాక్టరు వెళ్ళిపోయాడు.

“ హూ ఈ ఎంసెట్ క్రేజ్ ఇంత పని చేసింది. వాడు డాక్టర్ కావాలి. ఇంజనీరు కావాలి అని చిన్నప్పటి మంచి అఘోరించేవాడిని ఇప్పుడేమయ్యాడు. పాగల్ అయ్యాడు. లోకంలో ఇంకో ఉద్యోగం లేదూ, ఐతే డాక్టర్ లేదా ఇంజనీరే కావాలా?” ఏడుస్తూ చిందులేశాడు సింగినాథం.

“ ఏమండీ అబ్బాయికేమైంది?” బిత్తరపోయి అడిగింది.

“ మెంటల్ వచ్చింది. అయినా వారం రోజులుగా ఏం చేస్తున్నావు? డాక్టరు దగ్గరికి తీసుకుపోవద్దూ!”

“ నేను... వాడు గదిలోంచి బయటకు రావడం లేదు. వాడు ఫ్రెండ్స్ వచ్చినా మీరెవరో నాకు తెలీదంటున్నాడు...” బాధగా చెప్పింది.

మరునాడు ఎంతో ప్రయత్నం మీద నలుగురి సహాయంతో సైక్రియాటిస్టు దగ్గరకు బలవంతంగా తీసుకుపోయాడు సింగినాథం కొడుకును.

ఆ డాక్టరు అన్ని పరీక్షలు చేశాడు. కొన్ని గంటల తర్వాత చెప్పాడు... “ ఇది తొందరగా తగ్గదు. మీరు కొంచెం ఆలస్యం చేశారు. ట్రీట్ మెంట్ కనీసం ఆరు నెలలు తీసుకోవాలి. జీవితంలో మళ్ళీ రాకుండా అప్పుడప్పుడూ మందులు వాడుతూ ఉండాలి...”

“ అసలు ఇదేం జబ్బు?” సింగినాథం అడిగాడు ఉండబట్టలేక.

“ జబ్బుతో ఏం పని ? మీరు చేసిన వెధవ పనికి వచ్చింది. ఎంసెట్ అని ఊరికే అతనిపై ప్రెషరు పెట్టారు... ఆ చదువుల ఒత్తిడికి, ఆ పోటీకి మీ మాటలకు తట్టుకోలేక పోయాడు. తన గౌరవం కుటుంబ గౌరవం పోయిందని బాధ. తన భవిష్యత్తు కుప్పకూలిపోయిందని ఇంకో బాధ. ఇంకా ఎన్నో రకాలుగా అతని సున్నితమైన మనస్సు నలిగిపోయింది.... ఆ టైంలో తల్లిదండ్రులు మంచి మాటలు, మంచి ట్రీట్‌మెంట్ ఎంతో మేలు చేసేవి. కాని అతని బాధ అర్థం చేసుకోకుండా... మీరు కూడా పదిమందిలో ఒకరిలా అతన్ని చిత్రహింసలు పెట్టారు. ఇలానే మానసికంగా... దాంతో ఆ ఒత్తిడికి అతని మెదడు తట్టుకోలేకపోయింది.”

“ డాక్టర్ ! మా అబ్బాయి కండిషన్..” జాంబవతి అడిగింది.

“ ఆ ప్రస్తుతం పిచ్చివాడు... అతను మామూలు మనిషి కావాలంటే కేవలం నా మందులు పని చెయ్యవు... మీ ప్రవర్తన ముఖ్యం. ఈ పరిసరాలు ముఖం” అంటూ డాక్టర్ వాళ్ళతో ఎలా నడుచుకోవాల్సింది వివరించాడు.

“అనంత్ ... ఇంటికి పోదాం పద!” సింగినాథం అన్నాడు.

“నేను రాను... నాకిక్కడే బాగుంది” చెప్పాడు అనంత్.

“బాబూ! ఇది మెంటల్ హాస్పిటల్. ఇక్కడ మనకేం పని?” బుజ్జగించింది జాంబవతి.

పిచ్చి చూపులు చూస్తూ అనంతనాథ్ తల్లిదండ్రులు వెంబడి కదిలిపోయాడు.

“నాకనిపిస్తుంది... ట్రీట్‌మెంట్ ఇవ్వాల్సింది పేషంటులకు కాదు. ముందు తల్లిదండ్రులకి ఇవ్వాలి. ఎంసెట్ క్రేజ్‌లో కొట్టుకుపోతూ... వాళ్ళ పిల్లల్ని మరమనుషులుగా ట్రీట్ చేస్తున్న ఈ మూర్ఖ తల్లిదండ్రులకివ్వాలి. అప్పుడు కాని దేశంలో పిచ్చివాళ్ళ సంఖ్య అరికట్టలేం...” డాక్టరు నర్సుతో అన్నాడు నిట్టూరుస్తూ “ చదువుల వేలం వెర్రిలో పడి చదువుకుంటున్న... పిచ్చివాళ్ళకు జీవితం అంటే ఏమిటో తెలియపర్చాలి..” నర్సు బాధపడుతూ చెప్పింది.

“చదువే జీవితం కాదు... జీవితంలో చదువులు ఒక భాగం మాత్రమే జీవితం చాలా గొప్పది...” మెంటల్ డాక్టర్ చెప్పాడు కన్నీరు తడుచుకుంటూ.

- ప్రియదత్త వారపత్రిక 25.12.2002

